

ጉዕዞን መልእኽትን አምባሳደራት፡ ርዝነት፡ ብመለክዒ ርሕቀት!

ተወልዶ ብእምነት

ሚያዝያ 13፡ መበል ዓሰርተ ሰልስተ ዓመቱ ዘቐዳረ ብይን፡ ኮምሽን ዶብ ኤርትራን ኢትዮጵያን፡ ውዳብ ሕቡራት ሃገራት፡ ኤውሮጳዊ ሕብረት፡ ሓድነት አፍሪቃ፡ አመሪካን ካልኦት አውላስትን ናይ ዓይኒ መሰኻኽር ሃገራትን፡ ነቲ ኣብ ከተማ ኣልጀርስ እተበጸሐ ኣህጉራዊ ስምምዓት፡ ብእኡ መሰረት ዝጸደቀ ቀያድን ናይ መዋዳእታን ፍርዲ፡ ተኸታቲለን ኣብ መፈጸምትኡ ከብጽሕኡ ንዝኣተውኡ ዝተመዘዘሉ ሓላፍነት ብምዝንግግን፡ ክሳብ ሎሚ ላኣላዊ መሬትና ተገቢጡ፡ እቲ ደጋጋሙ ክዕምጽን ከዳናግርን ዝጸንሐ ድሑር ስርዓት ኣዲስ ኣበባ ክኣ ሕጊ ክረግጽ፡ ከም ድላዩ ፈንጨራዕ ክብል ዕድል ዝህብ ሃጓፍ ረጅቡ ጸኒሑ ኣሎ። ነቲ ብቐልጽም መኸተ ዘውሓስናዮ መሬት፡ ብሕጊ ረቲዕና ደጊምና ዘረጋገጽናዮን ርስቲ፡ ሕጂውን ገና፡ ብዲፕሎማሲያዊ ቃልሲን ድፊኢትን ኣብ መዓልቡ ከነብጽሖ ተቐሲብና። ንፍትሒ ክንጽውዕ፡ ነቲ በለጻዊ ኣተሓሕዛን ኣድልዎን ክንእረም፡ ንዝሓለፉ ዓሰርተ ክልተ ዓመታት ብዘይ ዕርፍቲ ክንሰርሕን ከነተሓሳስብን ጸኒሕና። መቐጻልታ ናይ'ዚ ዘየቐርጽ ቀጻሊ ጻዕሪ፡ ብዝሓየለ ድምጺ፡ እቲ ዓማጺ ስርዓት፡ ካብ ላኣላዊ መሬትና ክወጽእ ከገድዱ ጥራይ ዘይኮነስ፡ ድሕሪ ደጊም ናይ ኹነኔ ስዓት ምክኣሉ ዘመልከት፡ ረዚንን ከቢድን መልእኽቲ ዝሓዙ ኣምባሳደራት ሰላም፡ ሎሚ ተልእኾኦም ብዓወት ዘዘገም። እዞም መንእሰያት እዚኦታም፡ ንልዕሊ 1700 ኪሎሙተራት ዝርሕቁቱ መንገዲ፡ ንዓሰርተ ኣርባዕተ መዓልታት ዝተጓዕዙ፡ ዝሓሉን ምውቕን ኩነታት ኣየር ተጻዊሮም፡ ዓቕብን ቁልቁለትን ፈናጢዞም፡ ንዝገበርዎ ሓያልን ነዊሕን ጉዕዞ፡ መርኣያን መምዘንን ኹብደት ናይ'ቲ ዘብጽሕዎ መልእኽትን ኢዮ ዘመልከት። ቃልን ድምጽን፡ ኣብ 175 ከተማታት ዓለም ተዘርጊሖም ንዘለዉ ኤርትራውያን፡ ጻዊዒት ፍትሕን ርትዕን፡ ሽግ ሓቂ ዘብርህ ቅዱስ ጉዕዞ ኮይኑ፡ ኣብ መዝገብ ታሪኽ ተመዝጊቡ ኣሎ።



እዛ እንነብረላ ዓለም፡ ሕጊ ተማእዚዞም ንዝኸዱ እርኑባት ኣህዛብ ንጭውነቶም ክትድንድን፡ ንትዕግስቶም ክትፈታትን፡ ንዓመጽትን ምስሉያትን ኹኣ፡ በቢ'ቲ ዝገብርዎን ዝፈጽምዎን ገበናት፡ መመሊሳ ከተሻድን፡ ነቲ ብማዕረ ዝብጽሓና ዝሰርዓና ኣህጉራዊ ሕግታት፡ ሌላን-ጉሌላን ክወጽ፡ መፋተውን መበለጽን ከም ባህሊ ዝወራዘዩ ወገናት፡ ንሕና ግዳያት ናይ'ዚ እኮይ ፖሊሲ ከንክውን ተፈሪድና።

ኣብ'ቲ ተገቢጡ ዘሎ ላኣላዊ መሬትና ኣትኪልና ንኺይንምክት፡ ጫሌዳ መንገዲ እናፈጠሩ ከሓሉልና፡ ኣተኩሮና ክጠውዩ ወግሑ-ጸብሐ ክልዕጠጥን ክንዛሕን ዝጸንሐ ፈጠራዊ ክስታት መትሓዚ ኣይነበሮን። ዕላምኡ ድማ ኣብ እተናውሐ እዋን፡ ጊዜ መጢጥካ ከተሰልክን ከተራሳስዕን ንዝወጠንዎ ልሙድ ናይ ምድንጋር ሜላን ጸወታን እውን ኣይተገራህናሉን። ነዚ ብተደጋጋሚ ኣብ ልዕሌና ዝፍጸም ዘሎ ረጽምታት፡ ንሕናውን ብኣንጻሩ ልዕሊ'ቲ ከፋእ ተንኮላቶም ዝኸይድ፡ ናይ ምብልሓት ሜላን ዓቕምን ውዳቤ፡ ኣሓይልና ዝወጻና፣ ገጢምና ንቐድሚት ምምራሽ ኣብ ቃልሲ ዘማዕበልናዮ ዕቕር ተመክሮ ስለ ዘሎ፣ ከምዚ ዓይነት ዝጠፈሽ ሽግራ፡ ኣብ ኤርትራውያን ከምዘይሰርሕ ኣረጋጊጽናሎም ኣሎና።

ኣብ ቅድሚ ኣቲ ትማሊ ንፈልጦ፡ ትምክሕታዊ ሓይልን ከደምቱን ኢና ሕጂ'ውን ጠጠው ክንብል ተዓዲምና ዘሎና። ናትና እንፈልጦ ፍሉይ መገድን ኣመጸጽኣን ከኣ ኣሎና። ንእንኸዶ ጉዕዞ ዘማእዝንን ዝሕብርን ከኣ ንሱ'ዩ። ትማሊ ዘዐወተ ኒሕ ሎሚ'ውን ኣብ ቦትኡ ኣሎ። ንዝደጋገም ዘሎ ዝርያን ምትሕልላኽን፡ ከም ዘለዎ ወሲድናን ተረዲእናን፡ ኣብ ኣተናወሐ መስርሕ፡ ብርጉእ መንፈስ፡ ንከበባታትን ውዲታትን ክንሰብር ኸኣ፡ ምስ'ቲ ከነሳላሰሎ ዝጸናሕና ንጥፈታት መቐጸልታኡን፡ ዝበለጸ ውጽኢት ከነመዝገብ ዝተሳለለ ተበግሶ፡ ንማሕበረ-ሰብ ዓለም ንምትሕልላናን ንምምሃርን ዝተወስደ ብልሕን ቅሩብነትን፡ ተወፋይነት መንእሰያት ኣትሊታትና ዘሓብን ኢዩ።

ንኤርትራውያን ትማሊ፡ ከተማታት ጀነቭን ኒው ዮርክን፡ ብጀኦግራፊካዊ ኣቀማምጥኡ ካብ መሬት ኤርትራ ርሒቑ እንተኔሩ፡ ሎሚ፡ ብብሽግሊታ ተጓዲዝና፡ ጉዳይና ክንከታተልን፡ ንመሰልና ክንጣበቕን ዘኸኸል ኩነታት ኢዩ ዘሎ። ካብ ሃገርና ኣውጺእም ከርሒቐና፡ ኣብ ፍቀዶ ሃገራት ከም ደቂ ዛግራ ተዘሪናን ተዋሒጥናን ንኸንተርፍ፡ እንተኔሩ ቲ'ሕልሚ፡ ነታ ሓላል ሃገር ክትርሳዕ ዝወጸ መደብ፡ (መፈንጠርያ) ሰልፊቱ ኣይሰለጠምን! ብኣንጻሩ ኤርትራውያን ከም ምርቓ ወሲድና ተጠቐምናሉ። ንጉዳይና ብቐረባ ክንምጥት ዕድል ረኺብና። ንኸንጸድፍ ገደል እንተፈጠሩ፡ ንሕና ድማ ኣብ ዘዝተዘርግሐ ኣጻድፍ መደያይቦ ንፈጥር።

እው፡ ኣዚ ተበግሶ እዚ፡ ውሑዳት ዝበላሓትዎ ጥበብ'ዩ፤ እንተተባህለ ምስ ምግናን ኣይቐጽርን። ኤርትራዊ ሓንጎል ምእንቲ ፍትሕን ሰላምን ካብ ዘፈልፍልዎ ሓደ ቅዱስ ሓሳብ'ዩ፤ እንተበልና እውን ካብ ሓቂ ዝረሓቐ ኣበሃህላ ኣይኮነን። እዚ ሓያል ኒሕን ሕልናን ድማ ካብ ማህጸንን ከርስን ወለዶታት ዝበቐለ ጸጋ፡ ናብ'ዚ ወራሲ ወለዶ ዝተሰጋገረን ዝሰረጸን ውርሻን ያታን ሕብረተ-ሰብ ኢዩ። ኣብ መጻሕፍቲን መዛግብትን ካልኣት ኣህዛብ ተወኪስካን ተለቂሕካን ዘይትረኽቦ ሃብቲ። ኣብ'ዞም ዝሓለፉ 70 ዓመታት ድማ ብኸመዚ ዓይነት ልምድን ኣካይዳን ኢና ከንመጽእ ጸኒሕና።

ዕጥቅና ገና ካብ ማእገርና ኣይወረደን፡ ኣዲንትና ድምቀት ሓቂ ክሳብ ንርኢ ሰለም ኣይከብላን ኢዮን፡ ፍትሒ ከየረጋገጸና ኣይንዛነን፡ ምልኣት ሰላም ክሳብ ዝሰፍን፡ ኣሎ ሕድርናን ኪዳናን፡ ምስ'ዛ ዓባይ ሃገር ብህያው።

እዚ ህርመት'ዚ ኣብ ልቢ ኩሉ ኤርትራዊ ብዘይ ዕረፍቲ ዝወቕዕ ደወል፡ ወትሩ ንመንፈስና ህይወት ዘስንቑ፡ እምነትና ዘሓድስ ዘበራትዕ፡ ውህደትና ዝኹስኩስ፡ ንኸንሕይል ዝስሕል፡ ኮይኑ ኸኣ፡ እዞም ሰብ ሕድሪ፡ ንዝኸፈቱልና ቦሪ ህዝባዊ መኸተ፡ ጎድኒ-ጎድኑ ንኸልተ ሳምንታት ኣብ መላእ ዓለም ብውዕወዕ መንፈስን ምትሕግጋዝን፡ ኣብ ዘዘለውዎ ሃገራት ኮይኖም ንዝመልከቶም ኣካላት፡ ኣብ'ዚ ተሓላሊኹ ዘሎ ጉዳይ፡ ተሓተቲ ዝኾኑ ሰብ-ሰልጣናት፡ ብትዊተር፡ ኢመይላት፡ ደብዳቤታትን ሰላማዊ ሰልፍታትን፡ ሓያልን ሰፊሕን ወፈራ ኣሰላሲሎም። እዛ ብኣሉታዊ ፍጻሜታት እተገብኡት ዓለምና ድማ፡ ነዚ ፍሉይ ጽባቕ ኤርትራውያን፡ ንጭውነቶም ንጥምረቶም ዘጉልሕ ሓቐኛ መሰለት፡ ብእድናቐት ተዓዚባ።



ኩልና ብመንፈስን ሕልናን ምስኣቶም ከንጓዳዝ ኢና ቀኒና። ኣብ ዘዝሓለፍዎ ከተማታት፡ ብባንዴራታትን ዕምባባታትን፡ ብዕልልታን ደርፍን ጣቕዕትን፡ ህዝቢ ከቐበሎምን ከፋንዎምን፡ ንፍናኖም ዝኹልዎ እንግዶት ሓለፋ ኔርዎ። ኣብ ዘዝኣተውውን ከተማታትን ሃገራትን፡ ንዝተፈላለዩ ኣካላት መንግስቲ፡ ህዝቢ ኤርትራን ዘልዕሎ ዘሎ ጠለባት ዝገልጽ ጽሑፋት፡ መዘከርን መተሓሰስብን እንዳኣረከቡ፡ ምሕላፎም ድማ ነቲ ተልእኾ ዝያዳ ስምብራት ዝገድፍ ኢዩ ኔሩ።



ህዝቢ ኣብ ምቕባልን ኣምበሳደራቲ!

ሎሚ ዕለት 13 ሚያዝያ ድማ፡ ኣብ ከተማ ጀነቫ ብሰላም ኣትዮም፡ ነቲ ክቡርን ዕዙዝን መልእኽቲ ህዝቢ ኤርትራ፡ ንዝምልከቶም ኣካላት፡ ኣብ ኢዶም ከም ዝበጽሑ፡ እቲ ስቕታን ዕሸሽታን ከኸትም፡ ፍትሒ ከነግስ፡ ንሓቂ ድማ እቲ ዝግብኦ ክብሪ ክትሕዝ ተላብዮም።



Salembini Caremelo and Tesfaldet Hailom

ፍትሕን ሰላምን ዝነግሱሉ እዋን፡ ርሑቕ ኣይኮነን!!
ወትሩ ዓወት ንሓፋሽ!!

